



## ایف آئی اے کے سائبر کرائم ونگ کی کارروائی، خاتون کو تنگ کرنے والا شخص گرفتار

ڈیرہ اسماعیل خان ( وائس آف ایشیا ) ڈیرہ اسماعیل خان میں ایف آئی اے کے سائبر کرائم ونگ نے کارروائی کی۔ تفصیلات کے مطابق ایف آئی اے کے سائبر کرائم ونگ نے ڈیرہ اسماعیل خان میں کارروائی کرتے ہوئے ڈیرہ اسماعیل خان پولیس ہیڈ کانسٹیبل کو گرفتار کر لیا۔ ایف آئی اے ذرائع کے مطابق پولیس ہیڈ کانسٹیبل امتیاز الحسن ایڈیشنل سیشن جج کی عدالت میں تعینات ہے۔ ایف آئی اے نے خاتون کی جانب سے ہراساں کیے جانے کے بعد کارروائی کی اور امتیاز الحسن کو گرفتار کر لیا۔ ایف آئی اے ذرائع نے بتایا کہ امتیاز الحسن اپنی ہی اہلیہ کو سوشل میڈیا پر ہراساں کر رہا تھا۔ ملزم کے خلاف مقدمہ درج کر کے تفتیش کا آغاز کر دیا ہے۔ ایف آئی اے ذرائع نے بتایا کہ ملزم کو گرفتار کیا گیا تو انکشاف ہوا کہ خاتون کو ہراساں کرنے والا شخص خاتون کا شوہر ہی ہے۔ ملزم

سے تفتیش کا آغاز کر دیا گیا ہے جس کے بعد یہ بات سامنے آئے گی کہ آخر ملزم اپنی ہی اہلیہ کو کیوں ہراساں کر رہا تھا۔ واضح رہے کہ ملک بھر میں ایف آئی اے کا سائبر کرائم ونگ کافی متحرک ہے ایف آئی اے کا سائبر کرائم ونگ شہریوں کی شکایات پر فوری کارروائی کر کے ملزمان کی گرفتاریاں عمل میں لاتا ہے۔ رواں ماہ ایف آئی اے سائبر کرائم نے پشاور صدر کے علاقہ بلور پلازہ میں چھاپہ مار کر موبائل فونز کے سافٹ ویئر تبدیل کرنے کے ماہر دو ملزمان کو گرفتار کیا تھا جبکہ ان کے قبضہ سے کمپیوٹر اور ڈیجیٹل الیکٹرانک سامان برآمد کر کے مقدمہ درج کیا گیا۔ وفاقی تحقیقاتی ادارے ایف آئی اے سائبر کرائم ونگ کو اطلاع موصول ہوئی تھی کہ پشاور صدر کے علاقہ بلور پلازہ میں سافٹ ویئر ایکسپرٹ موبائل فون کے آئی ایم ای نمبرات تبدیل کرنے کا کام کرتے ہیں اور یہ تبدیل شدہ آئی ایم ای والے موبائل فون بہتہ خوری اور دہشتگردی کی وارداتوں میں استعمال کیے جاتے ہیں آئی ایم ای تبدیل ہونے کی وجہ سے ان موبائل کو ٹریس کرنے میں مشکلات کا سامنا کرنا پڑتا ہے۔